

سے اچھا سی الاٹھری ۱۳۴۱ھ کو ہونے والے مدنی مذاکرے کا تحریری گلدستہ



ملفوظات امیر اہل سنت (قسط: 270)

# جانوروں کا احساس

- کیا سورہ ملک سننے سے فضیلت حاصل ہوگی؟ 3
- سادہ کپڑوں میں ملبوس کھویا کھویا سا مجذوب لڑکا (مکاتیب) 5
- مچھلی کھانے کے بعد دودھ پینا کیسا؟ 7
- بچلی کیوں کڑکتی ہے؟ 10

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ؕ  
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ؕ

## جانوروں کا احساس (۱)

شیطان لاکھ سستی دلائے یہ رسالہ (۱۱ صفحات) مکمل پڑھ لیجیے ان شاء اللہ معلومات کا انمول خزانہ ہاتھ آئے گا۔

## دُروُد شریف کی فضیلت

**فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّمَ:** بروزِ قیامت لوگوں میں سے میرے قریب تر وہ ہوگا جس نے دُنیا میں مجھ پر زیادہ دُروُد پاک پڑھے ہوں گے۔ (2)

صَلُّوْا عَلَی الْحَبِيْبِ! صَلَّی اللّٰهُ عَلٰی مُحَمَّدٍ

## جانوروں کا احساس

**سوال:** عرض یہ ہے کہ بائیک پر بلی بیٹھی ہوئی ہے اور اگر اسے ڈسٹرب (Disturb) کرتے ہیں تو اس کے سکون میں خلل واقع ہوگا تو کیا یہ اجازت ہے کہ اس کو ہٹا کر بائیک لے جائیں یا بلی کے بائیک سے ہٹنے کا انتظار کریں؟

(ایک ویڈیو دکھائی گئی جس میں ایک بائیک پر بلی بیٹھی ہوئی ہے اور یہ سوال کیا گیا)

**جواب:** یہ بھی ایک اچھی سوچ ہے، ورنہ یہاں تو بندوں کو کان پکڑ کر، دھکا مار کر نکال دیتے ہیں۔ البتہ اگر یہ بلی پر

شفقت کرے اور اس کو نہ ہٹائے تو اس پر بھی ثواب کا حق دار ہے، جب کہ کسی کی حق تلفی نہ ہوتی ہو۔ بہر حال اپنی چیز

یا سواری سے جائز طریقے سے ہٹانے میں حرج نہیں ہے، یہ نہ ہو کہ پتھر اٹھا کر مار دیا یا دم پکڑ کر گھما کر پھینک دیا، اس

کی اجازت نہیں ہے۔ مکتبۃ المدینہ کی کتاب ”مکاشفۃ القلوب“ کے صفحہ نمبر 135 پر ہے کہ ”صحابہ کرام رَضِيَ اللهُ عَنْهُمْ نے

عرض کی: يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ! جانوروں پر شفقت کرنے سے بھی ہمیں ثواب ملتا ہے؟ آپ نے فرمایا: ہر

1..... یہ رسالہ ۱۷ جُمادی الاخریٰ ۱۴۴۲ھ بمطابق 30 جنوری 2021ء کو ہونے والے مدنی مذاکرے کا تحریری گلدستہ ہے، جسے اَلْمَدِيْنَةُ الْعِلْمِيَّة

کے شعبہ ”ملفوظات امیر اہل سنت“ نے مرتب کیا ہے۔ (شعبہ ملفوظات امیر اہل سنت)

2..... ترمذی، کتاب الوتر، باب ماجاء فی فضل الصلاة علی النبی، ۲/۲۷، حدیث: ۴۸۴۔

ذی روح پر شفقت کا اجر ملتا ہے۔“ (1) یعنی جو بھی جاندار ہے اس پر شفقت کریں تو اس پر اجر ملتا ہے، لہذا اگر جانوروں پر شفقت کا موقع ملے تو کرنا چاہیے۔

## حضرت ابو بکر شبلی کی حکایت

**سلسلہ** عالیہ قادر یہ رضویہ کے عظیم پیشوا حضرت سیدنا ابو بکر شبلی بغدادی رَحْمَةُ اللهِ عَلَيْهِ ان کا جب انتقال ہو گیا تو کسی نے خواب میں پوچھا: ”مَا فَعَلَ اللهُ بِكَ“ یعنی اللہ پاک نے آپ کے ساتھ کیا سلوک فرمایا؟ انہوں نے جواب دیا: میں سوچتا تھا کہ میں نے یہ عمل کیا ہے، وہ عمل کیا ہے، بڑی محنتیں کر کے نیکیاں کی ہیں، دیکھو اب کس نیکی سے کام بنتا ہے! تو وہ نیکیاں مجھے کام نہ آسکیں، البتہ ایک نیکی کے بدلے میرا کام بن گیا اور اللہ پاک نے میری مغفرت کر دی۔ وہ نیکی یہ تھی کہ ایک بار سخت سردی کے وقت میں نے ایک بلی کو سردی سے کانپتے ہوئے دیکھا، تو میں نے اپنے لباس میں اس کو چھپالیا تاکہ اس کو سردی نہ لگے، اللہ پاک کو میری یہ ادا پسند آگئی اور میری مغفرت فرمادی۔ (2) تو یوں بسا اوقات جانوروں پر شفقت، مغفرت کا ذریعہ بن جاتا ہے۔ جیسے امام غزالی رَحْمَةُ اللهِ عَلَيْهِ کا واقعہ ہے کہ ”انتقال کے بعد کسی نے خواب میں دیکھ کر پوچھا: آپ کے ساتھ کیا معاملہ ہوا؟ فرمایا: ایک بار میں لکھ رہا تھا تو ایک مکھی میرے قلم کی زب پر بیٹھ کر اناک چوسنے لگی، تو میں لکھنے کا کام موقوف کر کے انتظار کرنے لگا کہ اگر یہ اپنی پیاس بجھالے تو خود ہی اڑ جائے گی۔ میرے اس عمل کے سبب اللہ پاک نے میری بخشش کر دی۔“ (3)

**اسی** طرح کیڑیوں پر بھی رحم کرنے کے حوالے سے رسالہ قشیر یہ میں ایک بڑا ایمان افروز واقعہ ذکر کیا گیا ہے کہ ”جو اہل مردوں کی ایک جماعت ایک شخص کی ملاقات کے لئے آئی جس کے بارے میں مشہور تھا کہ وہ بھی جو اہل مرد ہے۔ اس نے کہا: اے لڑکے! دسترخوان لاؤ۔ لیکن وہ نہ لایا۔ اس شخص نے دوسری اور تیسری بار کہا۔ ان لوگوں نے ایک دوسرے کی طرف دیکھا اور کہنے لگے: یہ جو اہل مردی نہیں ہے کہ یہ شخص اس سے خدمت لے جس نے دسترخوان

1..... بخاری، کتاب المظالم والقصب، باب الابار علی الطرق... الخ، ۱۳۳/۲، حدیث: ۲۳۶۶۔

2..... حیاة الحیوان، باب الہاء، تحت الہر، ۵۳۲/۲۔

3..... فیض القدیر، ۶۰۶/۱، تحت الحدیث: ۹۲۱۔

خوان لانے میں بار بار اس کی نافرمانی کی۔ اس شخص نے پوچھا: تم نے دسترخوان لانے میں کیوں تاخیر کی؟ لڑکے نے کہا: اس دسترخوان پر چونٹیاں تھیں اور یہ بات ادب سے نہیں ہے کہ جواں مردوں کے سامنے ایسا دسترخوان لایا جائے جس پر چونٹیاں ہوں اور دسترخوان سے چونٹیوں کو پھینکنا جواں مردی کے خلاف ہے، لہذا میں نے انتظار کیا حتیٰ کہ چونٹیاں چلی گئیں۔ ان حضرات نے کہا: اے نوجوان! تم نے بہت باریک بات کی ہے۔ جواں مردوں کا خدمت گار تمہاری طرح ہونا چاہیے۔ (1) اللہ کریم ہمیں بھی جانوروں پر شفقت کرنا نصیب کرے۔ یاد رکھیں! جانوروں پر ظلم کرنا مسلمان پر ظلم کرنے سے زیادہ سخت ہے، کیونکہ مسلمان انتقام لے سکتا ہے، عدالت میں معاملہ لے جاسکتا ہے، لیکن بے زبان جانور کس کو فریاد کرے گا! کس کے پاس اپنا معاملہ لے کر جائے گا!!

## مسافر نمازِ قصر کب ادا کرے؟

**سوال:** مسافر کس وقت نمازِ قصر ادا کرے گا؟ (سید راشد علی)

**جواب:** شرعی سفر یعنی کسی جگہ 92 کلومیٹر دور کا سفر کرے اور وہاں 15 دن سے کم ٹھہرنے کا ارادہ ہو تو سفر کرتے ہوئے جیسے ہی اپنے شہر کی آبادی سے نکلے گا مسافر ہو جائے گا، اس کے بعد نمازِ قصر ادا کر سکتا ہے۔ (2)

## کیا سورہ ملک سننے سے فضیلت حاصل ہوگی؟

**سوال:** حدیث مبارکہ میں سورہ ملک پڑھنے کی فضیلت آئی ہے، کیا وہ فضیلت سننے سے بھی حاصل ہو جائے گی؟

(مبلغ دعوت اسلامی محمد اشفاق عطاری مدنی)

**جواب:** حدیث مبارکہ میں سورہ ملک پڑھنے کا تذکرہ آیا ہے (3) اس لئے اپنی طرف سے قیاس کر کے سننے پر بھی فضیلت حاصل ہو جانے کا نہیں کہا جاسکتا۔ البتہ اسلامی بھائیوں، طلبہ کرام اور دیگر کے لئے یہ اجازت ہے کہ اگر سورہ ملک سن لیں تو وہ ”نیک اعمال“ کے رسالے میں خانہ پڑ کر سکتے ہیں۔

1..... الرسالة القشيرية، باب الفتوة، ص 263۔

2..... در مختار مع رد المحتار، کتاب الصلاة، باب صلاة المسافر، 2/223۔

3..... ترمذی، کتاب فضائل القرآن، باب ماجاء فی فضل سورة الملك، 4/404، حدیث: 2899۔

## قیامت کے حساب و کتاب کا انکار کرنا کیسا؟

**سوال:** قیامت کے دن کیا حساب ہوگا؟ نیز اگر کوئی قیامت کے حساب کا انکار کرے تو اس کے بارے میں شرعی حکم بیان فرمادیجئے۔

**جواب:** قیامت کا حساب حق ہے، بروز قیامت اعمال کا حساب ہوگا۔ اگر کوئی روز قیامت ہونے والے حساب سے انکار کرے تو وہ کافر ہے۔<sup>(۱)</sup>

## سفر کے دوران کی جانے والی احتیاطیں

**سوال:** جتنے بھی آمد و رفت کے ذرائع استعمال کئے جاتے ہیں ان میں سے ہر ایک کی اپنی اہمیت ہوتی ہے، لیکن سب سے محفوظ، آرام دہ اور سستا سفر ٹرین کا سفر سمجھا جاتا ہے۔ اس وقت دنیا کی سب سے تیز ترین کی رفتار 600 کلومیٹر فی گھنٹا ریکارڈ کی گئی ہے۔ بہر حال کوئی بھی سفر ہو اپنی روٹین ایڈجسٹ کرنی پڑتی ہے، آپ یہ ارشاد فرمائیں کہ سفر کے دوران کیا احتیاطیں کرنی چاہئیں؟ نیز آپ نے کئی مرتبہ ٹرین کا سفر کیا ہوگا اگر ٹرین کے سفر میں کوئی ایسا واقعہ پیش آیا ہو جو آپ کا یادگار ہو تو وہ بھی ارشاد فرمائیں۔ (محمد ثوبان عطاری کا سوال)

**جواب:** سفر کرنے سے پہلے اچھی نیتیں کر لیں، سفر کی دعا پڑھیں، احتیاطی توبہ اور تجدید ایمان کریں۔ اگر تین افراد سفر کر رہے ہوں تو سٹت ہے کہ کسی ایک کو امیر بنا لیں،<sup>(۲)</sup> نیز جب کسی کو امیر بنا لیں تو اس کی اطاعت بھی کریں اور امیر کو بھی چاہیے کہ وہ خدمت کرے ایسا نہ ہو کہ امیر ہونے کی وجہ سے خد متیں لیتا رہے۔ دعوتِ اسلامی کے شروع میں جب ہمارے قافلے ٹرین میں سفر کیا کرتے تھے تو اَلْحَمْدُ لِلّٰہ میری یہ ترکیب ہوتی تھی کہ اگر سیٹ پر جگہ ملتی تو بھی سب سے آخر میں بیٹھتا تھا، ورنہ نیچے بیٹھ جاتا یا کھڑا رہتا تھا۔ اسی طرح بس کے سفر میں بھی یوں ہی کیا کرتا تھا۔ اگر کبھی امیر قافلہ مجھے پہلے بیٹھنے کا کہتے تو میں بطور تَفَنُّن کہتا کہ ”اگرچہ اس وقت تم امیر ہو لیکن میری امارت ختم تو نہیں

①..... بہار شریعت، ۱/۱۲۹، حصہ: ۱۔

②..... ابوداؤد، کتاب الجہاد، باب فی القوم یسافرون یؤمرون احدہم، ۵۱/۳، حدیث: ۲۶۰۸۔

ہو گئی۔“ ہو سکتا ہے کہ آپ کو یقین نہ آئے لیکن کئی بار ایسا ہوا کہ سفر سے والہی پر میں شرکائے قافلہ میں سے ہر ایک کے پاؤں پکڑ کر معافی مانگا کرتا تھا کہ ”آپ لوگوں نے میرے ساتھ سفر کیا اور میں نے آپ کی کوئی خدمت نہیں کی، میری کوتاہیاں اور غلطیاں معاف کر دیں۔“ تو بعض اسلامی بھائی رونے لگ جاتے تھے۔ اس طرح محبتوں بھرے ہمارے سفر ہو کرتے تھے۔ اب خدا جانے ہمارے امیر قافلہ ایسا کرتے ہوں گے یا نہیں! لیکن اگر کسی کے دل میں جگہ بنانی ہے تو اس کا طریقہ یہ نہیں ہو گا کہ آپ امیر ہوں تو سب سے پہلے سیٹ پر بیٹھ جائیں اور بے چارے آپ کا مامور کھڑا رہ جائے، بلکہ دل میں جگہ بنانے کے لئے یوں ہو کہ آپ کھڑے ہوں اور آپ کا ماتحت بیٹھیں کر رہا ہو کہ آپ بیٹھیں، تو مزہ آئے گا۔ تمام اراکین شوریٰ اور سارے چھوٹے بڑے ذمہ دار اگر میرے اس انداز کو اپنائیں گے تو ان شاء اللہ دعوتِ اسلامی کا یہ سفر جانبِ مدینہ جاری و ساری رہے گا۔ سفر کے دوران نماز کی پابندی کا خاص خیال رکھیں۔ آج کل تو لوگ ہول سیل میں نمازیں قضا کر رہے ہوتے ہیں، پڑے پڑے سو جاتے ہیں انہیں نمازوں کا ہوش بھی نہیں رہتا۔ اس لئے جب بھی ٹرین میں سوئیں تو کچی نیند سوئیں اور نمازوں کے اوقات میں نہ سوئیں۔ میں نے اپنی زندگی میں سینکڑوں بار سفر کیا ہے، مجھے یاد نہیں ہے کہ کبھی ٹرین میں نیند یا غفلت کی وجہ سے میری کوئی نماز قضا ہوئی ہو۔ اَلْحَمْدُ لِلّٰہِ دعوتِ اسلامی کے پہلے سے ہی میرا نمازوں کا ذوق رہا ہے۔ اگر نماز نہیں تو ہم کس کام کے!! ہم ساری دنیا میں تو سنتوں کی دھو میں مچائیں اور ہر کسی کو نماز کی صف میں لگائیں، لیکن ہم خود اپنی نمازیں فرض ہوتے ہوئے قضا کرتے رہیں تو کیسے چلے گا!! اس لئے ہمیں ہر وقت نماز کا خیال رکھنا چاہیے۔ ٹرین میں سفر کریں یا کسی بھی سواری میں سفر کریں تو سونے جاگنے میں احتیاط کرنی چاہیے اور ہر وقت وضو تیار رکھنا چاہیے۔

## سادہ کپڑوں میں ملبوس کھویا کھویا سا مجذوب لڑکا (حکایت)

ٹرین میں سفر کے دوران کئی یادگار واقعات پیش آئے ہیں لیکن اب چونکہ نماز کی بات چل رہی ہے تو اسی مناسبت سے ایک واقعہ بیان کرتا ہوں: ”ایک مرتبہ ہم ضلع رحیم یار خان کی طرف مدنی قافلے میں سفر کر رہے تھے، کسی چھوٹے سے اسٹیشن پر ٹرین رُکی تو نماز کا وقت ہو گیا تھا، ہم سب کا وضو تیار تھا تو ہم نے جماعت کے ساتھ نماز شروع کر دی، ابھی



نماز کی ایک رکعت ہی پڑھی ہوگی کہ سیٹی بج گئی اور کسی نے آواز بھی دے دی کہ ٹرین چل پڑی ہے، اب ایسے موقع پر نماز توڑ سکتے تھے اس لئے ہم نماز توڑ کر ٹرین کی طرف بھاگے، تو ہماری بوگی کا ایک لڑکا جس کی ابھی داڑھی بھی نہیں نکلی تھی، پیرے بالکل سادہ تھے، بالکل کھویا کھویا سا تھا اور کسی سے کوئی بات چیت نہیں کر رہا تھا، وہ غصے میں آگیا اور مجھے جھاڑتے ہوئے بولا کہ نماز پڑھ! نماز پڑھ! اس کا یہ کہنا تھا کہ ٹرین جو چلنا شروع ہو گئی تھی وہ رک گئی، جبکہ وہ لڑکا اپنی بیٹیج پر ہی بیٹھا رہا۔ ہم نے باجماعت نماز پڑھی اور جب ہم نماز پڑھ کر ٹرین میں آئے تب جا کر ٹرین چلی اور وہ لڑکا اسی طرح بیٹھا رہا اور ادھر ادھر فضا میں گھورتا رہا۔ مجھے ایسا لگا جیسے وہ لڑکا کوئی مجذوب ہو اور اس نے ہمیں نماز پڑھا دی۔ اس کے علاوہ اور بھی بہت سے واقعات ہیں کیونکہ سفر میں واقعات تو ہوتے رہتے ہیں۔

## دورانِ سفر اوقاتِ نماز کا خیال کیسے رکھا جائے؟

**سوال:** ٹرین، بس یا کسی بھی سواری کا ٹکٹ کروانے میں نمازوں کے اوقات کا خیال رکھنے کے بارے میں آپ کیا فرماتے ہیں؟ (ابوالبنین حاجی حسان عطاری کا سوال)

**جواب:** ہم لوگ سفر کے دوران کلینڈر وغیرہ رکھا کرتے تھے جس سے آنے والے ہر شہر کی نمازوں کے اوقات کا علم ہو جاتا تھا، کیونکہ ٹرین میں اذان کی آواز تو آنے سے رہی! عموماً ٹرینیں جنکشن (Junction) پر زیادہ دیر رکتی ہیں کیونکہ جنکشن سے پانی وغیرہ بھرتی ہیں اور اتنا وقت مل جاتا ہے کہ نماز پڑھی جاسکتی ہے، لہذا نمازوں کے معاملے میں احتیاط کرنا بہت ضروری ہے۔ لوکل ٹرین میں نمازوں کے اوقات کا خیال رکھا جاسکتا ہے لیکن بارہ سے چند گھنٹے کا لمبا سفر ہو تو اس میں نمازیں لازمی آئیں گی۔ کم سفر میں نمازوں کے اوقات کا خیال رکھ سکتے ہیں کیونکہ اس میں نمازیں کم آئیں گی ورنہ ٹرین میں وضو کرنا اور نماز پڑھنا نہایت دشوار امر ہے، اسی طرح ہوائی جہاز میں بھی وضو کرنا آسان نہیں ہوتا کیونکہ وضو کرنے کے لئے ایک چھوٹی سی ڈبیا ہوتی ہے اور واش روم بھی ایسا ہوتا ہے کہ انسان پھنس کر رہ جائے، جس نے سفر کیا ہو گا اسے معلوم ہو گا کہ جہاز میں وضو کرنا بہت بڑا کارنامہ ہے۔ اس لئے ہماری کوشش یہی ہوتی ہے کہ بھلے ٹکٹ کے پیسے زیادہ لگ جائیں لیکن جہاز کے سفر میں نمازوں کے اوقات نہ آئیں، پھر بھی اگر کبھی نماز کا وقت ہو جاتا ہے تو وضو بھی کیا ہے اور نمازیں بھی

پڑھی ہیں۔ سفر میں نمازوں کے اوقات کا خیال تو وہی رکھے گا جس کا نماز پڑھنے کا ذہن ہو گا حتیٰ کہ فلائٹ میں نمازی بھی بیٹھے ہوتے ہیں، حج کے لئے جاتے ہوئے نمازوں کا جذبہ ہوتا ہے لیکن واپسی میں نماز پڑھنے کا ذوق ہی نہیں ہوتا۔ اللہ خیر کرے! حج کریں یا نہ کریں رمضان ہو یا کوئی عام دن پانچ وقت کی نماز ہر حال میں عاقل بالغ پر فرض ہے۔

## مچھلی کھانے کے بعد دودھ پینا کیسا؟

**سوال:** کیا مچھلی کھانے کے بعد دودھ پی سکتے ہیں؟ (Facebook کے ذریعے سوال)

**جواب:** بزرگوں کا مقولہ ہے کہ ”دودھ کے ساتھ مچھلی نہ کھاؤ۔“<sup>(1)</sup> غالباً اس طرح کھانے سے جلد کے امراض ہو سکتے ہیں، البتہ شرعاً جائز ہے۔ اطباء کے کہنے کی وجہ سے بیماری کا خطرہ ہے تو اس سے بچنا بہتر ہے۔

## کیا بزرگ حضرات بعد انتقال مدد فرماتے ہیں؟

**سوال:** کیا کوئی بزرگ انتقال کے بعد مدد کر سکتے ہیں؟ (Facebook کے ذریعے سوال)

**جواب:** جی ہاں! بالکل کر سکتے ہیں۔ اس کا جواب سمجھ دار کے لئے کافی ہو گا۔ مسلم شریف کی ایک طویل حدیث کا کچھ حصہ بیان کرتا ہوں: پیارے آقا صَلَّی اللہُ عَلَیْہِ وَاٰلِہٖ وَسَلَّمَ کا فرمان عالی شان ہے: ”پھر مجھ پر پچاس نمازیں ہر دن و رات میں فرض فرمائیں پھر میں موسیٰ عَلَیْہِ السَّلَام تک اتر کر پہنچا تو آپ نے فرمایا کہ آپ کے رب نے آپ کی امت پر کیا فرض کیا؟ میں نے کہا کہ ہر دن و رات میں پچاس نمازیں انہوں نے کہا اپنے رب کی طرف لوٹے اس سے ہلکا کرنے کی درخواست کیجئے کیونکہ آپ کی امت یہ طاقت نہیں رکھتی، میں تو بنی اسرائیل کو آزما چکا ہوں ان پر تجربہ کر لیا ہے۔ فرمایا: پھر میں اپنے رب کی طرف لوٹا میں نے عرض کیا: یارب! میری امت پر تخفیف فرما، تو اس نے پانچ نمازیں کم کر دیں۔ پھر میں جناب موسیٰ عَلَیْہِ السَّلَام کی طرف لوٹا، میں نے کہا کہ مجھ سے پانچ کم کر دیں۔ انہوں نے کہا کہ آپ کی امت اس کی بھی طاقت نہیں رکھتی، آپ اپنے رب کی طرف واپس جائیں اس سے کمی کا سوال کریں۔ فرماتے ہیں کہ میں اپنے رب اور حضرت موسیٰ عَلَیْہِ السَّلَام کے درمیان دورہ کرتا رہا حتیٰ کہ فرمایا: اے محمد صَلَّی اللہُ عَلَیْہِ وَاٰلِہٖ وَسَلَّمَ! یہ ہر دن و رات میں پانچ

1..... تفسیر کبیر، پ ۷، الانعام، تحت الآیة: ۲، ۵۰۹۔



نمازیں ہیں ہر نماز کا دس گنا ثواب تو یہ پچاس نمازیں ہی ہوں۔ جو کوئی کسی نیکی کا ارادہ کرے پھر وہ کرے نہیں تو اس کے لئے ایک نیکی لکھ دی جاوے گی پھر اگر وہ یہ کر بھی لے تو اس کے لئے دس لکھوں گا اور جو گناہ کا ارادہ کرے پھر کرے نہیں تو اس کے لئے کچھ نہیں لکھوں گا پھر اگر وہ کر لے تو اس کے لئے ایک ہی گناہ لکھا جاوے گا۔ فرماتے ہیں کہ پھر میں موسیٰ عَیْبِہِ السَّلَام کی طرف اترائیں نے انہیں یہ خبر دی تو انہوں نے کہا کہ اپنے رب کی طرف واپس ہو جائیے اس سے کمی کا سوال کیجئے۔ تب رسول اللہ صَلَّى اللهُ عَلَيْهِ وَآلِهِ وَسَلَّمَ نے فرمایا کہ میں اپنے رب کی طرف اتنا لوٹ چکا کہ اب میں اس سے شرم کرتا ہوں۔<sup>(۱)</sup> یوں حضرت موسیٰ عَیْبِہِ السَّلَام جن کو انتقال کئے ہوئے ہزاروں سال گزر چکے تھے انہوں نے امت کی مدد فرمائی اور جو پچاس نمازیں فرض ہوئی تھیں وہ پانچ کروائیں اور اللہ پاک نے بھی پانچ نمازوں کا ثواب پچاس کے برابر ہی رکھا۔ اب اگر کسی کو بزرگوں کی مدد سمجھ نہیں آتی تو وہ پچاس نمازیں پڑھا کرے۔ ہمیں بزرگوں کی مدد کے بارے میں کوئی وسوسہ نہیں آتے ہم پانچ نمازیں پڑھیں گے۔ بزرگوں سے مدد مانگنے کے اور بھی بے شمار دلائل ہیں۔ مکتبۃ المدینہ کے رسالے ”کرامات شیر خدا“ میں حضرت علی کے فضائل بھی ہیں اور آخر میں مدد مانگنے کے بارے میں سوال و جواب بھی موجود ہیں جن میں قرآن و حدیث کے ذریعے سمجھایا گیا ہے کہ اللہ پاک کی عطا سے اللہ کے نیک بندے دنیا سے رخصت ہونے کے بعد بھی مدد کرتے ہیں۔

## ولایت عطیہ خداوندی ہے

**سوال:** کیا محنت اور عبادت سے ولایت حاصل کی جاسکتی ہے؟ نیز اگر اپنی اولاد کو ولی بنانا ہو تو کس طرح تربیت کی جائے؟ (Facebook کے ذریعے سوال)

**جواب:** ولایت وہی یعنی عطائی ہے۔<sup>(۲)</sup> اگر کوئی یہ کہے کہ میں عبادت اس لئے کرتا ہوں تاکہ ولی بن جاؤں تو ایسا نہیں ہو سکتا۔ ولایت تو اللہ پاک کی دین ہے۔ بعض اولیا تو مادر زاد ولی ہوئے ہیں، جیسے حضور غوث پاک رَحْمَةُ اللهِ عَلَيْهِ مَادَرِزَادِ وَوَلِي

۱.....مسلم، کتاب الایمان، باب الاسراء برسول اللہ... الخ، ص ۸۷، حدیث: ۴۱۱۱۔ مراۃ المناجیح، ۸/ ۱۳۵-۱۳۷۔

۲..... فتاویٰ رضویہ، ۲۱/ ۶۰۶۔

تھے، آپ کے بارے میں حکایت موجود ہے کہ آپ نے پیدا ہوتے ہی روزہ رکھ لیا تھا۔<sup>(۱)</sup> اسی طرح حضور مفتی اعظم ہند مولانا مصطفیٰ رضا خان نوری رَحْمَةُ اللهِ عَلَيْهِ جو کہ اعلیٰ حضرت رَحْمَةُ اللهِ عَلَيْهِ کے شہزادے ہیں، ان کے بارے میں بھی ایک قول ہے کہ یہ پیدائشی ولی تھے۔ اعلیٰ حضرت نے انہیں چھ ماہ کی عمر میں اپنے پیر بھائی حضرت قبلہ نوری میاں سے مرید کر دیا تھا، آپ نے انہیں مرید کرتے ہی خلافت بھی عطا کر دی تھی۔<sup>(۲)</sup> اسی طرح اور بھی بہت سے اولیائے کرام کے بارے میں ماورزاد ولی ہونے کے اقوال ملتے ہیں۔ ولایت اپنی کوشش سے نہیں ملتی البتہ عبادت کی کثرت کریں تاکہ اللہ پاک کی رضا حاصل ہو اور اللہ چاہے تو اپنا دوست بنا لے کیونکہ اس کے خزانے میں کوئی کمی نہیں ہے۔ اپنے بچے کو ولی بنانے کی ہر ایک کی خواہش ہوتی ہے، لیکن اس کے لئے اچھی تربیت کرنی ہوگی اور تربیت کے بارے میں تو قرآن پاک نے بھی حکم دیا ہے، اللہ پاک فرماتا ہے: ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾<sup>(۳)</sup> (ترجمہ کنزالایمان: اے ایمان والو! اپنی جانوں اور اپنے گھر والوں کو اس آگ سے بچاؤ)۔ آیت مبارکہ میں بھی گھر والوں کو آگ سے بچانے کا حکم دیا گیا اور گھر والوں میں بچے بھی داخل ہیں، اس لئے انہیں بھی جہنم کی آگ سے بچانا ہے اور اس کے لئے انہیں عقیدہ، نماز اور ادب سکھانا اور ان کی اچھی تربیت کرنا ہماری ذمہ داری ہے۔

## درد کے سبب ایک رکعت کے بعد باقی نماز بیٹھ کر ادا کرنا کیسا؟

**سوال:** اگر کوئی کھڑے ہو کر نماز شروع کرتا ہے لیکن ایک رکعت پڑھنے کے بعد وہ کھڑا نہیں ہو سکتا تو کیا اب وہ اپنی بقیہ نماز بیٹھ کر پڑھ سکتا ہے؟ (Facebook کے ذریعے سوال)

**جواب:** اگر کسی کے گھٹنے میں شدید درد ہے اور وہ ایک رکعت پڑھنے کے بعد دوبارہ کھڑے ہو کر نماز نہیں پڑھ سکتا تو یہ اس کا عذر ہو گیا کیونکہ وہ کھڑا نہیں ہو سکتا، اس لئے وہ اپنی بقیہ نماز بیٹھ کر ادا کرے گا۔<sup>(۴)</sup>

①.....بہجة الاسرار ومعدن الانوار، ذکر نسبه وصفته، ص ۱۴۲۔

②.....تجلیات امام احمد رضا، ص ۲۱ ملخصاً۔ جہان مفتی اعظم، ص ۱۸۳ ملخصاً۔

③.....پ ۲۸، التحريم: ۶۔

④.....بہار شریعت، ۱/ ۲۰، حصہ: ۴۔

## بجلی کیوں کڑکتی ہے؟

**سوال:** بجلی کیوں کڑکتی ہے؟ (SMS کے ذریعے سوال)

**جواب:** اللہ پاک کے ایک فرشتے کا نام ”رعد“ ہے جس کے ذمے بادلوں کو ہانکنے کا کام ہے۔ جب یہ بادلوں کو ہانکنے کے لئے کوڑے مارتا ہے تو کوڑے کی چوٹ سے بجلی چمکتی ہے۔<sup>(۱)</sup> قرآن پاک کی ایک سورت کا نام بھی ”رعد“ ہے۔

## ہڈیوں کے درد کا روحانی علاج

**سوال:** ہڈیوں کے درد کا روحانی علاج بیان فرمادیجئے۔ (SMS کے ذریعے سوال)

**جواب:** ہڈیوں کے درد کے لئے اٹھتے بیٹھتے بکثرت ”یاغنی“ پڑھتے رہیں۔ ”یا مغنی“ تین مرتبہ پڑھ کر اپنے جسم پر دم کریں اور اپنی ہتھیلی پر دم کر کے درد کی جگہ پر پھیر لیں۔ اس سے **اِنْ شَاءَ اللّٰهُ** درد میں آفاقہ ہوگا۔<sup>(۲)</sup>

## اجرت طے کئے بغیر قلی کا سامان اٹھانا کیسا؟

**سوال:** ریلوے اسٹیشن پر کام کرنے والے قلی کو مسافر مزدوری طے کئے بغیر کہتے ہیں کہ ”ہمارا سامان اٹھاؤ“ اور سامان اٹھانے کے بعد سو، دو سو روپے دے دیتے ہیں، یہ ارشاد فرمائیں کہ کیا اس طرح کرنا درست ہے؟

**جواب:** جہاں اجرت کا پتا ہو کہ اجرت دینی ہے یا لینی ہے، تو وہاں اجرت طے کرنا لازم ہے<sup>(۳)</sup> کہ ”میں اتنی اجرت لوں گا“ بعد میں بھلے کم کروانا چاہتا ہے تو کروائے۔ مثلاً قلی نے کہا: میں سامان اٹھانے کے پانچ سو روپے لوں گا۔ سامنے والا کہے: میں تین سو روپے دوں گا۔ پھر بات چیت کر کے چار سو میں طے ہو تو اب چار سو روپے دینے ہی پڑیں گے۔ اگر وہ چار سو نہیں دیتا تو وہ ظالم ہوگا، قلی کا اس میں کوئی قصور نہیں ہے اور اگر طے کئے بغیر سامان اٹھایا تو دونوں گناہ گار ہوں گے۔ البتہ اگر پہلے طے نہیں کیا، لیکن پتا ہے کہ مزدوری طے کی تو عام طور پر اس وقت جو سامان اٹھانے کی مزدوری بنتی ہے وہ لازم ہوگی۔<sup>(۴)</sup> جبکہ بعض قلی اس طرح کرتے ہیں کہ سامان پہنچانے کے بعد کہتے ہیں: ”صاحب! میں تو سمجھا تھا کہ

①..... فتاویٰ رضویہ، ۹۳/۲

②..... 40 روحانی علاج مع طبی علاج، ص 11

③..... درمختار، کتاب الاجارۃ، 9/9

④..... فتاویٰ رضویہ، 16/229 ماخوذاً

سامان کم ہوگا، مجھے تو پسینہ آگیا، بہت محنت لگی، اور کچھ چائے پانی دے دو، تو اس طرح کرنا جائز نہیں ہے، جو طے ہو گیا ہو اس سے زیادہ نہیں مانگ سکتے، اب چاہے پسینہ نکلے یا خون۔ ہاں اگر 500 ملے ہوئے اور کسی نے اپنے شوق سے ہزار یا پندرہ سو دے دیئے تو وہ لینے میں حرج نہیں ہے۔

## دولہا سے اتنا کہہ دو پیارے سواری روکو

سوال:

دولہا سے اتنا کہہ دو پیارے سواری روکو

مشکل میں ہیں براتی پر خار بادے ہیں (حدائق بخشش)

اس شعر میں کون سے دو لہجے کی بات ہو رہی ہے اور کون سے براتی مراد ہیں؟

**جواب:** ممکن ہے کہ شب معراج کے دولہا جن کے سر پر شفاعت کا سہرا سجا ہے ان کی بات ہو رہی ہو اور براتی سے مراد ہم مسلمان ہوں کہ قیامت میں جب سرکارِ صلَّ اللهُ عَلَيْهِ وَآلِهِ وَسَلَّمَ کی سواری گزرے گی تو آپ کے غلام عرض کریں گے: ”پیارے سواری روکو، مشکل میں ہیں براتی“ یعنی آپ کے غلام مشکل میں ہیں اور آپ ہماری شفاعت کر کے نجات دلوائیں۔ ”پرخار بادے ہیں“ یعنی ویران راستہ ہے، کانٹوں سے بھرا ہوا ہے، جگہ جگہ جھاڑیاں ہیں۔

## کہے بغیر لوگوں کا مقدس مقامات پر سلام عرض کرنا کیسا؟

**سوال:** مقدس مقامات پر جا کر لوگوں کا سلام عرض کرنا کیسا؟ جبکہ لوگوں نے سلام عرض کرنے کا نہ کہا ہو۔<sup>(۱)</sup>

**جواب:** اگر کوئی مدینے شریف جا رہا ہو اور کوئی اسے کہے کہ ”میرا سلام عرض کر دینا“ تو وہ سلام عرض کیا جائے، ورنہ اگر کسی نے نہیں کہا اور یہ جا کر عرض کرے کہ ”یا رسول اللہ! فلاں نے آپ کو سلام عرض کیا ہے“ تو آپ خود ہی دیکھ لیں کہ یہ سچ ہے یا جھوٹ؟ یہ بہت باریک چیز ہے، عام طور پر لوگ بولتے رہتے ہیں: ”ہم فلاں مزار پر گئے تھے تو آپ کا سلام کہا تھا“ حالانکہ سلام عرض کرنے کا نہیں کہا ہوتا۔

① یہ سوال شعبہ ملفوظات امیر اہل سنت کی طرف سے قائم کیا گیا ہے جبکہ جواب امیر اہل سنت دامت برکاتہم وعلیہم السلام کا عطا فرمودہ ہے۔ (شعبہ ملفوظات امیر اہل سنت)

## فہرست

صفحہ	عنوان	صفحہ	عنوان
7	مچھلی کھانے کے بعد دودھ پینا کیسا؟	1	دُرود شریف کی فضیلت
7	کیا بزرگ حضرات بعد انتقال مدد فرماتے ہیں؟	1	جانوروں کا احساس
8	ولایت عطیہ خداوندی سے	2	حضرت ابو بکر شبلی کی حکایت
9	درد کے سبب ایک رکعت کے بعد باقی نماز بیٹھ کر ادا کرنا کیسا؟	3	مسافر نماز قصر کب ادا کرے؟
10	بچی کیوں کڑکتی ہے؟	3	کیا سورہ ملک سننے سے فضیلت حاصل ہوگی؟
10	بڈیوں کے درد کا روحانی علاج	4	قیامت کے حساب و کتاب کا انکار کرنا کیسا؟
10	اجرت طے کئے بغیر قتل کی سزا مانا اٹھانا کیسا؟	4	سفر کے دوران کی جانے والی احتیاطیں
11	دُولہا سے اتنا کہہ دو پیرا سے سواری روکو	5	سادہ کپڑوں میں ملبوس گھویا کھویا سا مجذوب لڑکا (حکایت)
11	کے بغیر لوگوں کا مقصد مقامات پر سلام عرض کرنا کیسا؟	6	دوران سفر اوقات نماز کا خیال کیسے رکھا جائے؟

## ماخذ و مراجع

کتاب کا نام	مصنف / مؤلف / متوفی	کلام الہی	قرآن مجید
تفسیر کبیر	امام فخر الدین محمد بن عمر بن حسین رازی، متوفی ۶۰۶ھ	****	دار احیاء التراث العربی ۱۳۲۰ھ
بخاری	امام ابو عبد اللہ محمد بن اسماعیل بخاری، متوفی ۲۵۶ھ		دار الکتب العلمیہ بیروت ۱۳۱۹ھ
مسلم	ابو الحسین مسلم بن الحجاج القشیری النیشاپوری، متوفی ۲۶۱ھ		دار الکتب العربیہ بیروت ۱۰۲۷ھ
ابو داؤد	امام ابو داؤد سلیمان بن الاشعث الازدی سجستانی، متوفی ۲۷۵ھ		دار احیاء التراث العربیہ بیروت ۱۳۲۱ھ
ترمذی	امام ابو عیسیٰ محمد بن عیسیٰ ترمذی، متوفی ۲۷۹ھ		دار الفکر بیروت ۱۳۱۳ھ
فیض القدیر	علامہ عبد الرؤوف مناوی، متوفی ۱۰۳۱ھ		دار الکتب العلمیہ بیروت ۱۳۲۲ھ
مراۃ المناجیح	حکیم الامت مفتی احمد یار خان نعیمی، متوفی ۱۳۹۱ھ		ضیاء القرآن پبلی کیشنز لاہور
در مختار	علاء الدین محمد بن علی حصکفی، متوفی ۱۰۸۸ھ		دار المعرفہ بیروت ۱۳۲۰ھ
رد المحتار	علامہ محمد امین ابن عابدین شامی، متوفی ۱۲۵۲ھ		دار المعرفہ بیروت ۱۳۲۰ھ
فتاویٰ رضویہ	اعلیٰ حضرت امام احمد رضا خان، متوفی ۱۳۲۰ھ		رضا فاؤنڈیشن لاہور ۱۳۲۷ھ
بہار شریعت	مفتی محمد امجد علی اعظمی، متوفی ۱۳۶۷ھ		مکتبۃ المدینہ کراچی ۱۳۲۹ھ
الرسالة التفسیریة	ابو القاسم عبد الکریم قشیری، متوفی ۲۶۵ھ		دار الکتب العلمیہ بیروت ۱۳۲۲ھ
بہجة الأسرار	ابو الحسن علی بن یوسف بن جریر شطرنوفی، متوفی ۷۱۳ھ		دار الکتب العلمیہ بیروت ۱۳۲۳ھ
حیاء العیوان الکبری	کمال الدین محمد بن موسیٰ بن عیسیٰ ومیری، متوفی ۸۰۸ھ		دار الکتب العلمیہ بیروت ۱۳۱۵ھ
تجلیات امام احمد رضا	قاری امانت رسول قادری		رضا اکیڈمی لاہور
جہان مفتی اعظم	محمد احمد مصباحی، عبد المبین نعمانی مصباحی، مقبول احمد سالک مصباحی		رضا اکیڈمی ممبئی
40 روحانی علاج مع طبی علاج	امیر الہند علامہ مولانا محمد الیاس عطار قادری رضوی		مکتبۃ المدینہ کراچی

## نیک تمثاری بننے کیلئے

ہر شہرات بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کے لیے اچھی اچھی نیتوں کے ساتھ ساری رات شرکت فرمائیے ﴿سنتوں کی تربیت کے لیے مَدَنی قافلے میں عاشقانِ رسول کے ساتھ ہر ماہ تین دن سفر اور ﴿روزانہ ”غور و فکر“ کے ذریعے مَدَنی اِثعامات کا ہر سالہ پُرکار کے ہر اسلامی ماہ کی پہلی تاریخ اپنے یہاں کے ذمے دار کو متبع کروانے کا معمول بنا لیجئے۔

**میرا مَدَنی مقصد:** ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰہ۔ اپنی اصلاح کے لیے ”مَدَنی اِثعامات“ پر عمل اور ساری دنیا کے لوگوں کی اصلاح کی کوشش کے لیے ”مَدَنی قافلوں“ میں سفر کرتا ہے۔ اِنْ شَاءَ اللّٰہ۔



ISBN 978-969-631-642-8



0125728



فیضانِ مدینہ، محلہ سوداگران، پرانی سبزی منڈی، کراچی

UAN: +92 21 111 25 26 92 Ext: 2650 / 1144

Web: [www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

Email: [feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)